

# ហ៊ីប៉ូតែក

## ដោយមេធាវី អ៊ុយ ប៉ូលី\*

ការធានាបំណុលតាមរយៈហ៊ីប៉ូតែក ជាប្រព័ន្ធជាដាច់ខាតដែលកំណត់វត្ថុធានាជាក់លាក់ ដែលយើងហៅថា ការធានាដោយវត្ថុ។ ប្រព័ន្ធនេះត្រូវបានបង្កើតឡើងដើម្បីធានាដល់ការសង បំណុល មានន័យថាបុគ្គលដែលទទួលកាតព្វកិច្ច នៅពេលដែលមិនអនុវត្តកាតព្វកិច្ច បុគ្គល ដែលមានសិទ្ធិអាចអនុវត្តសិទ្ធិរបស់ខ្លួនដោយមានភាពងាយស្រួល និងមានអាទិភាពជាបុគ្គល ដែលមានសិទ្ធិលើបំណុលដែលមិនត្រូវបានធានា។ ហ៊ីប៉ូតែក គឺជាប្រភេទនៃសិទ្ធិប្រតិភោគ ប្រក្រត្យដែលម្ចាស់បំណុលមិនកាន់កាប់វត្ថុដែលជាកម្មវត្ថុនៃហ៊ីប៉ូតែកដោយផ្ទាល់ទេ ក្នុងន័យនេះ យើងឃើញថា ហ៊ីប៉ូតែកគ្រប់គ្រងចំពោះតម្លៃនៃវត្ថុប៉ុណ្ណោះ ហេតុនេះកូនបំណុល ឬតតិយជន ដែលយកវត្ថុមកដាក់ហ៊ីប៉ូតែកនៅតែមានសិទ្ធិ ប្រើប្រាស់ អាស្រ័យផល និងចាត់ចែងពីវត្ថុនោះ។

ក្រៅពីគោលបំណងនៃការការពារម្ចាស់បំណុល ការធានាតាមរយៈហ៊ីប៉ូតែកក៏ការពារ កូនបំណុលផងដែរ តាមរយៈការអនុញ្ញាតឲ្យកូនបំណុលប្រើប្រាស់ឲ្យអស់ពីលទ្ធភាពពីតម្លៃនៃ វត្ថុ ដូចជាការបង្កើតហ៊ីប៉ូតែកច្រើនដងលើវត្ថុតែមួយ ហើយលំដាប់អាទិភាពត្រូវបានកំណត់ យកពេលវេលានៃការចុះបញ្ជីហ៊ីប៉ូតែក<sup>62</sup> ដោយមិនតម្រូវឲ្យផ្ទេរប័ណ្ណកម្មសិទ្ធិ និងមិនអនុញ្ញាត ឲ្យម្ចាស់បំណុលយកវត្ថុដែលជាកម្មវត្ថុនៃហ៊ីប៉ូតែក មកធ្វើជាកម្មសិទ្ធិរបស់ខ្លួនឡើយ។

នៅក្នុងក្រមរដ្ឋប្បវេណីបានកំណត់អំពីកម្មវត្ថុនៃហ៊ីប៉ូតែក ដែលអាចជាអចលនវត្ថុ សិទ្ធិ ជួលអចិន្ត្រៃយ៍ ផលបូកភោគ ជាអាទិ៍។ ប៉ុន្តែទោះបីជាដូច្នោះក៏ដោយ ប្រសិនបើមានអត្ថបទ

\* លោក **អ៊ុយ ប៉ូលី** ជាមេធាវីនៃក្រុមហ៊ុនមេធាវី កម្ពុជា អន្តរជាតិ ជាសមាជិកក្រុមប្រឹក្សាគណៈមេធាវី ជាប្រធានក្រុមការងារកិច្ចការរដ្ឋប្បវេណីនៃគណៈមេធាវី និង ជាគ្រូបង្រៀនច្បាប់នៃមជ្ឈមណ្ឌលបណ្តុះបណ្តាលវិជ្ជាជីវៈមេធាវី។

<sup>62</sup> មាត្រា ៨៥១ នៃក្រមរដ្ឋប្បវេណី។

ច្បាប់ពិសេសទទួលស្គាល់នូវកម្មវត្ថុផ្សេងទៀត<sup>63</sup> ក៏មានអនុភាពផងដែរ ដូចជា ច្បាប់ពិសេស កំណត់ថា យន្តហោះ នាវា ឬវត្ថុផ្សេងៗដែលអាចចុះបញ្ជី គឺជាផ្នែកមួយនៃកម្មវត្ថុហ៊ីប៉ូតែក ហេតុនេះប្រសិនបើមានច្បាប់ពិសេសបែបនេះមែន កម្មវត្ថុនៃហ៊ីប៉ូតែកនឹងពង្រីកវិសាលភាព។

ដើម្បីក្លាយជាម្ចាស់បំណុលហ៊ីប៉ូតែកស្របច្បាប់ តើត្រូវធ្វើដូចម្តេច?

ដើម្បីចុះបញ្ជីហ៊ីប៉ូតែក តើភាគីត្រូវធ្វើដូចម្តេច?

តើហ៊ីប៉ូតែកមានប្រយោជន៍អ្វីក្នុងប្រតិបត្តិការសេដ្ឋកិច្ច?

ការទទួលបានឋានៈជាម្ចាស់បំណុលហ៊ីប៉ូតែកស្របច្បាប់ ត្រូវធ្វើឡើងតាមលក្ខខណ្ឌ ដែលមានកំណត់ក្នុងក្រមរដ្ឋប្បវេណី ដោយលក្ខខណ្ឌបង្កើត គឺហ៊ីប៉ូតែកត្រូវបានបង្កើតឡើង តាមការព្រមព្រៀងរវាងម្ចាស់បំណុល និងកូនបំណុល ឬតតិយជនប៉ុណ្ណោះ មានន័យថា កិច្ចសន្យា ហ៊ីប៉ូតែក មានអនុភាពត្រឹមការព្រមព្រៀងរវាងម្ចាស់បំណុល និងកូនបំណុល ឬតតិយជន ទោះបី ផ្ទាល់មាត់ក៏ដោយ។<sup>64</sup> ប៉ុន្តែដើម្បីអាចតតាំងជាមួយនឹងតតិយជន ឬបុគ្គលផ្សេងទៀតក្រៅពីភាគី ហ៊ីប៉ូតែកត្រូវធ្វើឡើងតាមទម្រង់យថាភូត និងចុះបញ្ជីក្នុងសៀវភៅគោលបញ្ជីដីធ្លី។<sup>65</sup> លិខិតយថាភូត ដែលមានបញ្ញត្តិនៅក្នុងមាត្រា ៨៤៥ នៃក្រមរដ្ឋប្បវេណី សំដៅលិខិតដែលធ្វើឡើង ដោយមន្ត្រី មានសមត្ថកិច្ចធ្វើឡើងដើម្បីនីតិវិធីចុះបញ្ជី<sup>66</sup> គឺមេឃុំ-ចៅសង្កាត់។

### ទម្រង់នៃកិច្ចសន្យាមានដូចខាងក្រោម

#### កិច្ចសន្យាបង្កើតហ៊ីប៉ូតែក

*ម្ចាស់បំណុលហ៊ីប៉ូតែក៖ អត្តសញ្ញាណ....*

*អ្នកបង្កើតហ៊ីប៉ូតែក៖ អត្តសញ្ញាណ.....*

*ក. កម្មវត្ថុនៃកិច្ចសន្យា៖ បង្កើតហ៊ីប៉ូតែកលើអចលនវត្ថុ ទំហំនៃសិទ្ធិលើបំណុលគឺ ប្រាក់ដើម ការប្រាក់សំណងនៃការខូចខាត ជាអាទិ៍*

*ខ. ការធានាអះអាង៖ អចលនវត្ថុនេះគឺជាកម្មសិទ្ធិរបស់អ្នកបង្កើត*

<sup>63</sup> មាត្រា ៨៤៣ ក្រមរដ្ឋប្បវេណី។

<sup>64</sup> មាត្រា ៨៤៤ នៃក្រមរដ្ឋប្បវេណី។

<sup>65</sup> មាត្រា ៨៤៥ នៃក្រមរដ្ឋប្បវេណី។

<sup>66</sup> មាត្រា០៩ចំណុច “ខ” នៃច្បាប់ស្តីពីការអនុវត្តក្រមរដ្ឋប្បវេណី។

គ. ខសន្យាពិសេស៖ អ្នកបង្កើតមិនលក់អចលនវត្ថុនេះ ក្នុងអំឡុងពេលនេះទេ ជាអាទិ៍  
ឃ. បទប្បញ្ញត្តិរួម៖ ភាគីទាំងពីរត្រូវអនុវត្តកិច្ចសន្យានេះដោយសុចរិត និងស្មោះត្រង់  
ហត្ថលេខាម្ចាស់បំណុលសេចក្តីបញ្ជាក់មេឃុំចៅសង្កាត់ ហត្ថលេខាកូនបំណុល

ដើម្បីចុះបញ្ជីហ៊ីប៉ូតែក ត្រូវធ្វើតាមលក្ខខណ្ឌដែលមានកំណត់នៅក្នុងប្រកាសអន្តរក្រសួង  
ស្តីពី នីតិវិធីនៃការចុះបញ្ជីសិទ្ធិប្រក្សក្សទាក់ទងនឹងក្រុមរដ្ឋប្បវេណី<sup>67</sup> ដែលមានខ្លឹមសារថា ៖

**ពាក្យសុំចុះបញ្ជីអំពីការបង្កើតហ៊ីប៉ូតែក**

- បុគ្គលមានសិទ្ធិទាមទារឲ្យចុះបញ្ជី (ម្ចាស់បំណុលហ៊ីប៉ូតែក)
- អ្នកមានកាតព្វកិច្ចចុះបញ្ជី (អ្នកបង្កើតហ៊ីប៉ូតែក)
- ក. គោលបំណងនៃការចុះបញ្ជី៖ ការបង្កើតហ៊ីប៉ូតែកលើកម្មសិទ្ធិ
- ខ. មូលហេតុ៖ កិច្ចសន្យាខ្ចីប្រាក់ និងកិច្ចសន្យាបង្កើតហ៊ីប៉ូតែក
- គ. បុគ្គលមានសិទ្ធិទាមទារឲ្យចុះបញ្ជី៖ អត្តសញ្ញាណម្ចាស់បំណុល
- ឃ. បុគ្គលមានកាតព្វកិច្ចចុះបញ្ជី៖ អត្តសញ្ញាណអ្នកបង្កើតហ៊ីប៉ូតែក (កូនបំណុល ជាអាទិ៍)
- ង. ចំណុចផ្សេងៗដែលត្រូវចុះបញ្ជី៖ ប្រាក់ដើម ការប្រាក់ សំណងនៃការខូចខាត ជាអាទិ៍
- ច. អត្តសញ្ញាណកម្មវត្ថុនៃហ៊ីប៉ូតែក ៖ អចលនវត្ថុ.....

បន្ទាប់ពីបានបំពេញឯកសារទាំងនេះហើយ និងបានយកទៅអង្គភាពសុរិយោដីនៃ  
ទីតាំងដែលអចលនវត្ថុស្ថិតនៅរួចហើយ មន្ត្រីចុះបញ្ជីនឹងចេញលិខិតដែលមានខ្លឹមសារថា៖

**ខ្លឹមសារនៃការចុះបញ្ជីហ៊ីប៉ូតែក**

- ១. បង្កើតហ៊ីប៉ូតែកឲ្យម្ចាស់បំណុលហ៊ីប៉ូតែក (B)
- កូនបំណុល (A)
- ប្រាក់ដើម ២០.០០០ ដុល្លារអាមេរិក
- ការប្រាក់ ១៨%
- ការប្រាក់យឺតយ៉ាវ ២៧%

<sup>67</sup> ប្រកាសអន្តរក្រសួងរវាងក្រសួងយុត្តិធម៌ និងក្រសួងដែនដីនគរូបនីយកម្ម និងសំណង់ ចុះថ្ងៃទី២៩ ខែមករា ឆ្នាំ  
២០១៣ ស្តីពីនីតិវិធីនៃការចុះបញ្ជីសិទ្ធិប្រក្សក្សទាក់ទងនឹងក្រុមរដ្ឋប្បវេណី។

តាមរយៈកិច្ចសន្យាខ្ចីបរិកាគ ចុះថ្ងៃទី ១០.១០.២០១២ និង  
កិច្ចសន្យាបង្កើតហ៊ីប៉ូតែក ចុះថ្ងៃទី ១០.១០.២០១២

ហ៊ីប៉ូតែក ជាឧបករណ៍ធានាបំណុលមួយជួយឲ្យអ្នកផ្តល់សេវាហិរញ្ញវត្ថុមានទំនុកចិត្ត  
បន្តសកម្មភាពផ្តល់សេវាកម្មទៅលើគ្រប់ប្រតិបត្តិការ ផ្តល់ទំនុកចិត្តឲ្យគ្នាទៅវិញទៅមក (កូនបំណុល  
និងម្ចាស់បំណុល) ធានាបាននូវការសងដែលមានអាទិភាពសម្រាប់ម្ចាស់បំណុលហ៊ីប៉ូតែក ហើយ  
អនុញ្ញាតឲ្យកូនបំណុលប្រើប្រាស់វត្ថុនោះបាន មានន័យថា កូនបំណុល និងម្ចាស់បំណុល  
ទទួលបានផលចំណេញដូចគ្នា ក្នុងការជ្រើសរើសយកប្រតិបត្តិការនេះ។

សរុបមក ហ៊ីប៉ូតែកជាយន្តការបង្កើតឡើងដើម្បីធានាសិទ្ធិលើបំណុល តាមរយៈការ  
កំណត់វត្ថុជាក់លាក់ (ការធានាដោយវត្ថុ) ដោយអនុញ្ញាតឲ្យម្ចាស់បំណុលហ៊ីប៉ូតែកទទួលបាន  
ការសងជាអាទិភាព និងផ្តល់សិទ្ធិឲ្យកូនបំណុលប្រើវត្ថុនោះឲ្យអស់តម្លៃ។ ហ៊ីប៉ូតែកជាប្រភេទ  
មួយនៃសិទ្ធិប្រាតិភោគប្រក្សក្សដែលមានអានុភាពអះអាងចំពោះភាគីតតិយជន និងបុគ្គលផ្សេង  
ទៀត នៅពេលបំពេញលក្ខខណ្ឌតាមច្បាប់កំណត់ (លក្ខខណ្ឌបង្កើតអានុភាព និងលក្ខខណ្ឌ  
តតាំង) ហើយម្ចាស់បំណុលហ៊ីប៉ូតែកអាចចាត់ចែងសិទ្ធិនេះបានដោយសេរី ដូចជា លក់ ឬធ្វើ  
អំណោយ ឬដាក់ប្រាតិភោគនូវហ៊ីប៉ូតែករបស់ខ្លួនឲ្យទៅបុគ្គលដទៃបាន។ ដើម្បីទទួលបានការ  
ការពារ និងសិទ្ធិដ៏ច្រើនបែបនេះ ការចុះបញ្ជីគឺជាជម្រើសដែលខ្លះមិនបាន និងត្រូវចុះបញ្ជីនៅ  
អង្គភាពសុរិយោដីនៃទីតាំងដីស្ថិតនៅ។

# កំដាប់ពាក្យ

ដោយមេធាវី អ៊ីវ ប៉ូលី\*

ទំនាក់ទំនងញាតិ គឺអានុភាពគតិយុត្តមួយដែលមានលក្ខណៈស្មុគស្មាញចាប់តាំងពីការបង្កើតដំណើរការ និងការបញ្ចប់ដែលនៅក្នុងលក្ខខណ្ឌនេះ សហព័ទ្ធក៏ជាញាតិតាមផ្លូវច្បាប់ផងដែរ និងនៅពេលទទួលបានជាសហព័ទ្ធ ជាទំនៀមទម្លាប់នៅក្នុងប្រទេសកម្ពុជា ពេលខ្លះគឺមានពិធីមួយ យើងហៅថាពិធីកំដាប់ពាក្យ មុននឹងអាចឈានទៅដល់ការកំណត់ថ្ងៃរៀបអាពាហ៍ពិពាហ៍ ប៉ុន្តែមិនមែនជាបុណ្យលក្ខខណ្ឌច្បាប់នៃអាពាហ៍ពិពាហ៍នោះទេ។

កំដាប់ពាក្យ គឺជាសេចក្តីសន្យារវាងបុរស នារី ថានឹងរៀបអាពាហ៍ពិពាហ៍ជាមួយគ្នា នាពេលអនាគត ដោយធ្វើពិធីកំដាប់ពាក្យដែលជាទូទៅនៅក្នុងសង្គមកម្ពុជា មុននឹងឈានដល់ការរៀបអាពាហ៍ពិពាហ៍តាមច្បាប់ តែងតែមានការរៀបចំពិធីកំដាប់ពាក្យ ដើម្បីជាសក្ខីភាពនៃការសន្យាថានឹងរៀបអាពាហ៍ពិពាហ៍ ដោយនៅក្នុងពិធីកំដាប់ពាក្យតែងតែមានជំនួន។

ជាទម្លាប់គឺ ខាងប្រុសយកជំនួនមកឱ្យខាងស្រី ដោយជំនួនគឺជាកសិកម្ម ឬបណ្ណការដែលភាគីម្ខាងជូនទៅភាគីម្ខាងទៀត នៅក្នុងអំឡុងពេលរៀបចំពិធីកំដាប់ពាក្យ ដោយសង្ឃឹមថានឹងបានរៀបអាពាហ៍ពិពាហ៍ជាមួយគ្នានាពេលអនាគត។

ប្រសិនបើកំដាប់ពាក្យត្រូវបានរំលាយ ឬមិនអាចរៀបអាពាហ៍ពិពាហ៍បាន តើត្រូវដោះស្រាយដូចម្តេចតាមច្បាប់?

តើជំនួនដែលបានផ្តល់រួចហើយ អាចទាមទារតាមវិធីណា?

ប្រសិនបើមានការខូចខាត តើអាចទាមទារតាមវិធីណា?

កំដាប់ពាក្យគឺជាការសន្យារបស់បុរស និងនារី ប៉ុន្តែការសន្យានេះគឺមានលក្ខណៈខុសពីកិច្ចសន្យាធម្មតា មានន័យថា ជាគោលការណ៍ បើកិច្ចសន្យាគ្មានវិការៈក្នុងការបង្ហាញឆន្ទៈ ឬគ្មាន

---

\* លោក អ៊ីវ ប៉ូលី ជាមេធាវីនៃក្រុមហ៊ុនមេធាវី កម្ពុជា អន្តរជាតិ ជាសមាជិកក្រុមប្រឹក្សាគណៈមេធាវី ជាប្រធានក្រុមការងារកិច្ចការរដ្ឋប្បវេណីនៃគណៈមេធាវី និង ជាគ្រូបង្រៀនច្បាប់នៃមជ្ឈមណ្ឌលបណ្តុះបណ្តាលវិជ្ជាជីវៈមេធាវី។

កំហុសនោះទេ ភាគីត្រូវអនុវត្តកិច្ចសន្យា។ ផ្ទុយទៅវិញ ចំពោះកំជាប់ពាក្យ បើភាគីណាម្នាក់ បដិសេធការរៀបអាពាហ៍ពិពាហ៍ ដោយគ្មានមូលហេតុត្រឹមត្រូវក៏ដោយ ក៏ភាគីម្ខាងទៀតមិន អាចទាមទារឱ្យភាគីម្ខាងទៀតអនុវត្តការសន្យានោះបានដែរ ពីព្រោះការរៀបអាពាហ៍ពិពាហ៍ត្រូវ ធ្វើឡើង ដោយការស្ម័គ្រចិត្តរបស់ភាគី ហេតុនេះដំណោះស្រាយតាមផ្លូវច្បាប់ចំពោះអ្នកខូច ប្រយោជន៍គឺមានសិទ្ធិទាមទារជំនួស និងសំណងនៃការខូចខាត ទៅតាមនីតិវិធីដែលមានកំណត់ នៅក្នុងច្បាប់ជាធរមាន។<sup>68</sup>

កំជាប់ពាក្យរលាយ នៅពេលគម្រោងរៀបអាពាហ៍ពិពាហ៍មិនអាចដំណើរការទៅបាន តាមកាលបរិច្ឆេទដែលបានកំណត់សម្រាប់ដំណើរការរៀបចំពិធីអាពាហ៍ពិពាហ៍ ឬភាគីម្ខាងទៀត ស្នើសុំផ្តាច់ពាក្យ ឬភាគីទាំងសងខាងព្រមព្រៀងគ្នាផ្តាច់ពាក្យ ឬភាគីណាម្នាក់បានទទួល មរណភាព។

ក្នុងករណីភាគីម្ខាងបដិសេធកំជាប់ពាក្យដោយគ្មានមូលហេតុត្រឹមត្រូវ ឬមិនអាចរៀប អាពាហ៍ពិពាហ៍បាន ភាគីខូចផលប្រយោជន៍អាចធ្វើបណ្តឹងដើម្បីទាមទារជំនួស និងសំណងនៃ ការខូចខាត។ ប្រសិនបើភាគីណាម្នាក់លើកជំនួសឱ្យទៅភាគីម្ខាងទៀត ដើម្បីរៀបចំពិធីកំជាប់- ពាក្យ ភាគីនោះអាចទាមទារជំនួសត្រលប់មកវិញបាន ក្នុងករណីកំជាប់ពាក្យត្រូវបានរំលាយ ដោយគ្មានមូលហេតុសមរម្យ។ មូលហេតុសមរម្យដើម្បីអាចរំលាយកំជាប់ពាក្យបាន មានដូចជា ភាគីម្ខាងមិនស្មោះត្រង់ មានគូដណ្តឹងហើយ ប៉ុន្តែនៅតែមានដៃគូជីវិតផ្សេងទៀត ឬភាគីម្ខាងមិន អាចផ្តល់សុភមង្គលសម្រាប់គ្រួសារ (លេងល្បែង ជក់ថ្នាំញៀន ឬគ្មានមុខការពិតប្រាកដ ឬ ប្រកបរបរខុសច្បាប់ ជាអាទិ៍) ឬភាគីម្ខាងប្រមាថមើលងាយភាគីម្ខាងទៀត ក្រុមគ្រួសារភាគីម្ខាង ទៀត ឬភាគីម្ខាងប្រើហិង្សាលើភាគីម្ខាងទៀត ជាអាទិ៍។

ប្រសិនបើការរំលាយកំជាប់ពាក្យបណ្តាលឱ្យមានការខូចខាត ភាគីដែលទទួលរងការ ខូចខាតអាចទាមទារសំណងនៃការខូចខាតបាន ទាំងសំណងផ្នែកសម្ភារៈ និងសំណងផ្លូវចិត្ត

<sup>68</sup> មាត្រា ៩៤៦ ក្រមរដ្ឋប្បវេណី

ពីភាគីម្ខាងទៀត។ ការគណនាសំណងនៃការខូចខាត យើងអាចយកមូលដ្ឋាននៃការមិនអនុវត្ត កាតព្វកិច្ច ឬអំពើអនីត្យានុកូល ក្នុងការវិនិច្ឆ័យអំពីទំហំនៃសំណងសម្រាប់អ្នកដែលខាតបង់។<sup>69</sup>

អ្នកដែលមានសិទ្ធិទាមទារជំនួន និងសំណងនៃការខូចខាតត្រូវធ្វើបណ្តឹងនៅក្នុងអំឡុង ពេល ០១ (មួយ)ឆ្នាំ គិតចាប់ពីពេលដែលកំដាប់ពាក្យនោះត្រូវបានរំលាយ។<sup>70</sup>

សរុបសេចក្តីមក កំដាប់ពាក្យជាភិក្ខុសន្យារវាងបុរស និងនារី ថានឹងរៀបអាពាហ៍ពិពាហ៍ ជាមួយគ្នានាពេលអនាគត។ ជាទំនៀមទម្លាប់បុរសជាអ្នកលើកជំនួន ទៅភាគីខាងនារីដើម្បីរៀបចំ ពិធីកំដាប់ពាក្យ ដោយធ្វើពិធីនៅផ្ទះខាងស្រី។ ប្រសិនបើភាគីនារីស្នើសុំមិនរៀបអាពាហ៍ពិពាហ៍ ឬផ្តាច់ពាក្យដោយគ្មានមូលហេតុសមរម្យ ភាគីបុរសអាចទាមទារជំនួនពីភាគីនារីវិញបាន ហើយក៏ អាចទាមទារសំណងនៃការខូចខាត ប្រសិនបើមានការខូចខាតកើតឡើង។ ការអនុវត្តសិទ្ធិ ទាមទារជំនួន និងសំណងនៃការខូចខាតត្រូវធ្វើឡើងតាមផ្លូវតុលាការក្នុងអំឡុងពេល ០១ (មួយ)ឆ្នាំ គិតចាប់ពីពេលកំដាប់ពាក្យត្រូវបានរំលាយ ប្រសិនបើភាគីនារីមិនសងជំនួន និង/ឬ ការខូចខាត ដោយស្ម័គ្រចិត្ត។

<sup>69</sup> មាត្រា ៩៤៥ ក្រមរដ្ឋប្បវេណី

<sup>70</sup> មាត្រា ៩៤៧ ក្រមរដ្ឋប្បវេណី